

## فکری انحراف: تعارف، مسائل اور حل

مولانا محمد رضی الرحمن قاسمی

اسسٹنٹ پروفیسر (شریعیہ ڈپارٹمنٹ)، جامعہ اسلامیہ کیرالا

اللہ رب العزت نے انسان کو "عقل و شعور" کی نعمت سے نواز کر اشرف المخلوقات بنایا ہے۔ انسانی فکر، وہ قوت ہے جو نہ صرف دنیوی تعمیر و ترقی کا ذریعہ ہے؛ بلکہ دین کے فہم اور اس پر صحیح عمل کی بنیاد بھی ہے۔ جب تک انسان کی فکر درست سمت میں رہتی ہے، وہ صراطِ مستقیم پر گامزن رہتا ہے، لیکن جب اس میں کجی یا انحراف پیدا ہو جائے تو اعمال و عقائد کا سارا نظام بگڑ جاتا ہے۔

موجودہ دور میں امتِ مسلمہ، بالخصوص نوجوان نسل کو، جس سب سے بڑے چیلنج کا سامنا ہے، وہ "فکری انحراف" ہے۔ یہ انحراف کبھی انتہا پسندی اور غلو کی شکل میں سامنے آتا ہے تو کبھی الحاد اور دین بیزاری کی صورت میں۔ ان نظریاتی یلغاروں نے مسلم معاشرے کے امن و سکون کو تباہ اور نئی نسل کی ایک بڑی تعداد کے ایمان کو متزلزل کر دیا ہے۔ اس تحریر کا مقصد اسی مہلک مرض کا تعارف کرانا، اس کی تشخیص کرنا، اس کے اسباب کا گہرائی سے جائزہ لینا اور قرآن و سنت کی روشنی میں اس کا قابل عمل علاج تجویز کرنا ہے۔

### فکری انحراف کی حقیقت

کسی بھی مسئلے کے حل سے پہلے اس کی ماہیت اور حقیقت کو سمجھنا ضروری ہے۔ ذیل کی سطروں میں ہم فکری انحراف کا لغوی و اصطلاحی مفہوم اور شریعت کی نظر میں اس کی حیثیت کا جائزہ لیں گے۔

"انحراف" کا لغوی مفہوم:

عربی زبان میں لفظ "انحراف"؛ "حرف" کے مادے سے نکلا ہے۔ لغت میں اس کے بنیادی معنی "مڑنے"، "ایک طرف جھک جانے" اور "راستے سے ہٹ جانے" کے ہیں۔ جب کہا جاتا ہے "انحراف المزاج" تو اس کا مطلب ہے کہ طبیعت اعتدال سے ہٹ گئی ہے۔

امام لغت ابن منظورؒ لکھتے ہیں کہ انحراف کا مطلب ہے کسی چیز کا اپنی اصل حالت یا راستے سے مڑ جانا۔ (۱)

"فکر" کا لغوی و اصطلاحی مفہوم:

لغت میں "فکر" کا مطلب غور و خوض کرنا ہے۔ اصطلاح میں فکر سے مراد ذہن کی وہ حرکت ہے جس کے ذریعے انسان معلوم چیزوں (Data) کو ترتیب دے کر کسی نامعلوم نتیجے تک پہنچتا ہے۔  
علامہ راغب اصفہانی فرماتے ہیں کہ فکر اس قوت کا نام ہے، جس کے ذریعے علم کو حاصل کرنے کی کوشش کی جاتی ہے۔ (2)۔

"فکری انحراف" کی اصطلاحی تعریف:

ان دونوں الفاظ کو ملا کر "فکری انحراف" کی جو جامع تعریف بنتی ہے وہ یہ ہے: دین کے اصولوں، عقائد اور مسلمہ ثوابت کو سمجھنے میں اہل سنت والجماعت اور سلف صالحین کے فہم و منہج سے ہٹ کر افراط یا تفریط کا شکار ہو جانا۔ آسان الفاظ میں، اسلام کی صحیح سمجھ بوجھ اور درمیانی راستے کو چھوڑ کر اپنی من پسند تشریح کرنا فکری انحراف ہے۔ (3)۔

### فکری انحراف کا شرعی حکم

اسلام میں فکری آزادی ہے؛ لیکن فکری آوارگی کی اجازت نہیں ہے۔ قرآن و سنت میں سیدھے راستے سے ہٹنے کو گمراہی قرار دیا گیا ہے۔

فکری انحراف کی قباحت قرآن کریم کی روشنی میں:

اللہ تعالیٰ نے صراطِ مستقیم کی پیروی کا حکم دیا اور دائیں بائیں بگڈنڈیوں پر چلنے سے منع فرمایا۔ ارشاد باری تعالیٰ ہے:

وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَن سَبِيلِهِ (الأنعام: 153)

ترجمہ: اور یہ کہ میرا سیدھا راستہ یہی ہے، سو تم اسی پر چلو اور (دوسرے) راستوں پر نہ چلو، ورنہ وہ تمہیں اللہ کے راستے سے جدا کر دیں گے۔

اس آیت میں "سبل" (راستوں) سے مراد مختلف گمراہ کن افکار اور بدعات ہیں، جو انسان کو دین حق سے دور کر دیتی ہیں (4)۔

فکری انحراف کی قباحت سنت نبوی صلی اللہ علیہ وسلم کی روشنی میں:

نبی کریم صلی اللہ علیہ وسلم نے امت کے فکری انتشار کی پیش گوئی فرمائی تھی۔ آپ صلی اللہ علیہ وسلم کا مشہور ارشاد ہے:

وتفتقر أمتي على ثلاث وسبعين ملة، كلهم في النار إلا ملة واحدة، قالوا: من هي يا رسول الله؟ قال: ما أنا عليه وأصحابي. (5)

ترجمہ: میری امت تہتر (73) فرقوں میں بٹ جائے گی، وہ سب آگ میں جائیں گے سوائے ایک کے۔ صحابہ نے پوچھا: وہ کون ہیں؟ آپ صلی اللہ علیہ وسلم نے فرمایا: جس پر میں اور میرے صحابہ ہیں۔

یہ حدیث واضح کرتی ہے کہ فکری انحراف محض ایک علمی غلطی نہیں؛ بلکہ آخرت کی تباہی کا سبب بن سکتا ہے۔  
انحراف کے درجات:

ہر انحراف کا حکم ایک جیسا نہیں ہوتا، اس کے دو بڑے درجات ہیں:

پہلا درجہ (کفر والحاد): ایسا انحراف جو انسان کو دائرہ اسلام سے خارج کر دے، جیسے اللہ کا انکار یا ختم نبوت کا انکار۔

دوسرا درجہ (فسق و بدعت): ایسا انحراف جو اسلام سے خارج تو نہ کرے لیکن دین کی اصل شکل بگاڑ دے، جیسے خوارج یا بعض گمراہ صوفیانہ افکار۔ (6)

صحیح اسلامی فکر کی خصوصیات

فکری انحراف کو پہچاننے کے لیے "صحیح فکر" کو پہچاننا ضروری ہے۔ صحیح اسلامی فکر کی چند بنیادی خصوصیات یہ ہیں:

1. ربانیت:

اسلامی فکر کی بنیاد انسانی خواہشات پر نہیں بلکہ "وحی الہی" پر ہے۔ یہاں عقل وحی کے تابع ہوتی ہے، حاکم نہیں۔ (7)

2. وسطیت:

یہ امت وسط ہے۔ صحیح فکر میں، نہ تو دین میں غلو ہوتا ہے اور نہ ہی دین کے معاملے میں سستی۔ یہ دونوں انتہاؤں کے درمیان توازن کا نام ہے۔ (8)

3. اتباع سلف:

قرآن و سنت کا وہی مفہوم معتبر ہے، جو صحابہ کرامؓ اور تابعین نے سمجھا۔ ذاتی رائے کو سلف کے فہم پر ترجیح دینا ہی انحراف کی پہلی سیڑھی ہے۔

4. توازن

صحیح فکر میں دنیا اور آخرت، عقل اور روح، اور انفرادیت اور اجتماعیت کے درمیان ایک خوبصورت توازن پایا جاتا ہے۔

ج۔ فکری انحراف کی تاریخی نشوونما

فکری انحراف کوئی نیا مظہر نہیں ہے، بلکہ اسلامی تاریخ کے مختلف ادوار میں یہ مختلف شکلوں میں ظاہر ہوتا رہا ہے۔ حال کو سمجھنے اور مستقبل کی منصوبہ بندی کے لیے ماضی کے ان فتنوں اور ان کے آغاز کا مطالعہ ناگزیر ہے۔ ذیل میں ہم جائزہ لیں گے کہ امت مسلمہ میں فکری بگاڑ کا آغاز کب، کیسے اور کن اسباب کی بنا پر ہوا۔

## عہدِ نبوی اور خلافتِ راشدہ میں فکری صورتحال

عہدِ رسالت: فکری وحدت کا مثالی دور

نبی کریم ﷺ کی حیاتِ طیبہ میں امتِ مسلمہ مکمل فکری ہم آہنگی (Intellectual Unity) پر قائم تھی۔ اس کی بنیادی وجہ یہ تھی کہ "وحی" کا سلسلہ جاری تھا اور رسول اللہ ﷺ بنفسِ نفیس موجود تھے۔ جب بھی صحابہ کرامؓ کے ذہن میں کوئی اشکال پیدا ہوتا یا کوئی فکری الجھن سامنے آتی، وہ فوراً بارگاہِ رسالت میں رجوع کرتے اور حتمی فیصلہ پالیتے۔ اس دور میں ذاتی منحرف رائے یا فلسفیانہ موٹو گافیوں کی کوئی گنجائش نہیں تھی۔ (9)۔

عہدِ صدیقی و فاروقی: فتنوں کا سدِ باب

رسول اللہ ﷺ کے وصال کے بعد خلافتِ راشدہ کے ابتدائی دور (حضرت ابو بکرؓ اور حضرت عمرؓ کے زمانے) میں بھی امت بڑی حد تک فکری انتشار سے محفوظ رہی۔ اگرچہ حضرت ابو بکرؓ کے دور میں "فتنۃ ارتداد" اور "مانعینِ زکوٰۃ" کا مسئلہ کھڑا ہوا، لیکن یہ دراصل سیاسی بغاوت اور نصوص کے انکار کا مسئلہ تھا جسے ریاستی طاقت اور اجماع صحابہ سے سختی سے کچل دیا گیا۔ حضرت عمرؓ کے دور میں بھی فکری انحراف کو پینپنے کا موقع نہ دیا گیا؛ حتیٰ کہ صبیح بن عسطل نامی شخص نے جب متشابہات قرآن کے بارے میں فضول سوالات شروع کیے تو حضرت عمرؓ نے اسے سخت سزا دے کر عبرت کا نشان بنا دیا؛ تاکہ فکری آوارگی کا دروازہ بند ہو۔ (10)

عہدِ عثمانی: شریکوں کی طرف سے انحراف کی کوششوں کی شروعات

حضرت عثمان غنیؓ کے دورِ خلافت کے آخری حصے میں فکری انحراف کے ابتدائی جراثیم نمودار ہونے لگے۔ اس میں ایک بڑا کردار "عبداللہ بن سبا" اور اس کے پیروکاروں کا تھا جنہوں نے خفیہ سازشوں کے ذریعے مسلمانوں کے عقائد میں بگاڑ پیدا کرنے کی کوشش کی۔ انہوں نے سیاسی بے چینی کو مذہبی رنگ دے کر نوجوانوں کے جذبات کو بھڑکایا، جو بعد میں "خوارج" اور "شیعہ" جیسے فرقوں کے ظہور کا پیش خیمہ ثابت ہوا۔ (11)

## خوارج کا ظہور اور انحراف کی پہلی باقاعدہ شکل

امتِ مسلمہ کی تاریخ میں سب سے پہلا باقاعدہ فکری انحراف "خوارج" کی شکل میں ظاہر ہوا۔ یہ گروہ بظاہر بڑا عبادت گزار تھا لیکن فکری کجی کا شکار تھا۔

خوارج کی نشوونما:

خوارج کا باقاعدہ ظہور جنگِ صفین (37ھ) کے موقع پر "تکحیم" کے مسئلے پر ہوا۔ انہوں نے حضرت علیؓ اور حضرت معاویہؓ دونوں کے فیصلے کو رد کرتے ہوئے "لا حکم الا للہ" (اللہ کے سوا کسی کا حکم نہیں) کا نعرہ لگایا۔ یہ نعرہ بظاہر

قرآن کی آیت سے ماخوذ تھا، لیکن اس کا استعمال غلط موقع اور غلط مفہوم میں کیا گیا تھا۔ حضرت علیؓ نے ان کے بارے میں فرمایا تھا: کلمۃ حق اُرید بها الباطل (بات سچی ہے؛ مگر اس سے مراد باطل لیا گیا ہے)۔ (12) خوارج کے بنیادی فکری انحرافات:

خوارج کے انحراف کی بنیاد، جذباتی شدت پسندی اور کم علمی تھی۔ ان کے بڑے انحرافات یہ تھے: تکفیر بالکبیرہ: وہ کبیرہ گناہ کے مرتکب مسلمان کو کافر قرار دیتے تھے اور اسے ہمیشہ کے لیے جہنمی سمجھتے تھے۔ خروج: مسلم حکمرانوں کے خلاف ہتھیار اٹھانا اور بغاوت کرنا ان کا پسندیدہ مشغلہ تھا، جسے وہ جہاد کا نام دیتے تھے۔

ظاہر پرستی: وہ قرآن کی آیات کے صرف ظاہری الفاظ کو لیتے اور ان کی روح (Spirit) اور سیاق و سباق کو نظر انداز کر دیتے تھے۔ (13) صحابہ کرام کا ردِ عمل اور علمی مکالمہ:

صحابہ کرامؓ نے اس فتنے کا مقابلہ صرف تلوار سے نہیں بلکہ "دلیل" سے بھی کیا۔ حضرت عبداللہ بن عباسؓ نے خوارج کے کیمپ میں جا کر ان سے تاریخی مناظرہ کیا۔ آپؓ نے ان کے شبہات کا قرآن و سنت کی روشنی میں ایسا مدلل جواب دیا کہ ہزاروں خوارج توبہ کر کے واپس لوٹ آئے۔ یہ واقعہ ثابت کرتا ہے کہ فکری انحراف کا اصل علاج "علمی مکالمہ" ہے۔ (14)

دیگر گمراہ فرقوں کا ظہور اور بیرونی اثرات  
خوارج کے بعد فکری انحراف کے دروازے کھل گئے اور مختلف بیرونی فلسفوں (عجمی و یونانی) کے اثرات کی وجہ سے نئے نئے گروہ پیدا ہوئے۔

قدریہ اور جبریہ (تقدیر کا مسئلہ):  
پہلی صدی ہجری کے آخر میں تقدیر (Fate/Destiny) کے مسئلے پر دو انتہائیں سامنے آئیں:  
قدریہ: انہوں نے تقدیر کا سرے سے انکار کیا اور کہا کہ انسان اپنے افعال کا مکمل خالق خود ہے (نعوذ باللہ)۔  
جبریہ: اس کے ردِ عمل میں یہ گروہ اٹھا، جس نے کہا کہ انسان، پتھر کی طرح مجبور محض ہے اور اسے کوئی اختیار حاصل نہیں۔

یہ دونوں نظریات قرآن و سنت کے متوازن موقف "کسب" اور "مشیتِ الہی" کے خلاف تھے۔ (15)۔  
معتزلہ اور عقلی انحراف

یہ گروہ دوسری صدی ہجری میں واصل بن عطا کی سربراہی میں سامنے آیا۔ ان کا سب سے بڑا مسئلہ "عقل

پرستی" تھا۔ انہوں نے یونانی فلسفے (Greek Philosophy) سے متاثر ہو کر عقل (Reason) کو وحی (Revelation) پر حاکم بنا دیا۔ ان کا اصول تھا کہ اگر کوئی حدیث ان کی عقل کے معیار پر پوری نہ اترے تو اسے رد کر دیا جائے۔ یہیں سے "خلق قرآن" جیسے فتنے نے جنم لیا جس نے پوری امت کو آزمائش میں ڈال دیا۔ (16)۔

جہمیہ، باطنیہ اور زندگیہ:

یہ انحراف کی بدترین شکلیں تھیں۔ جہمیہ نے اللہ تعالیٰ کی صفات کا انکار (تعطیل) کیا۔ باطنیہ اور زندگیہ نے قرآن و حدیث کے الفاظ کے ایسے باطنی معنی نکالے جن کا عربی لغت اور شریعت سے کوئی تعلق نہ تھا، تاکہ شریعت کے احکامات کو بے معنی کر دیا جائے۔ (17)۔

فکری انحراف کی تاریخ کے اس سرسری جائزہ سے معلوم ہوتا ہے کہ فکری انحراف کا آغاز سیاسی اختلافات سے ہوا، پھر اس میں کم علمی شامل ہوئی، اور آخر میں بیرونی فلسفوں کی آمیزش نے اسے ایک مستقل ناسور بنا دیا۔ ان تمام انحرافات میں قدر مشترک "وحی سے دوری" اور "ذاتی رائے یا عقل کی پرستش" تھی۔

## فکری انحراف کے اسباب و محرکات

کسی بھی مرض کا علاج اس وقت تک ممکن نہیں جب تک اس کے اسباب (Causes) کی درست تشخیص نہ کر لی جائے۔ فکری انحراف اچانک پیدا نہیں ہوتا، بلکہ اس کے پیچھے متعدد علمی، نفسیاتی، سماجی اور خارجی عوامل کارفرما ہوتے ہیں۔ اگلی سطروں میں ہم ان محرکات کا گہرائی سے جائزہ لیں گے۔

## علمی و منہجی اسباب

فکری انحراف کی سب سے بڑی اور بنیادی وجہ دینی علم کی کمی اور حصول علم کے غلط طریقے ہیں۔

جہالت:

جہالت تمام برائیوں کی جڑ ہے۔ جب انسان دین کے بنیادی اصولوں، مقاصد شریعت اور دینی کلیات سے ناواقف ہوتا ہے، تو وہ جزوی مسائل میں الجھ کر گمراہ ہو جاتا ہے۔ ایک جاہل شخص جذبات کی رو میں بہہ کر وہ فیصلے کر لیتا ہے جو شریعت کی نظر میں سنگین جرم ہوتے ہیں۔ نبی کریم ﷺ نے فرمایا تھا کہ آخری زمانے میں لوگ جاہلوں کو اپنا پیشوا بنا لیں گے جو بغیر علم کے فتوے دیں گے، خود بھی گمراہ ہوں گے اور دوسروں کو بھی گمراہ کریں گے۔

"اتَّخَذَ النَّاسُ رُؤْسَاءَ جَهَالًا، فَسُئِلُوا فَأَفْتَوْا بِغَيْرِ عِلْمٍ فَضَلُّوا وَأَضَلُّوا." (18)

نیم خواندگی:

مکمل جہالت سے زیادہ خطرناک "نیم خواندگی" ہے۔ وہ لوگ جو دین کا سرسری مطالعہ کرتے ہیں اور خود کو محقق

سمجھنے لگتے ہیں، اکثر فکری ٹھوکروں کا شکار ہوتے ہیں۔ وہ پیچیدہ فقہی اور کلامی مسائل میں اپنی ناقص عقل کے گھوڑے دوڑاتے ہیں جس سے "تکفیر" اور "فساد فی الارض" جنم لیتا ہے۔

فہم نصوص میں خلل:

مخرفین کا ایک بڑا مسئلہ قرآن و سنت کی نصوص کو سمجھنے میں غلط طریقہ کار اختیار کرنا ہے:

متشابہات کی پیروی: وہ واضح اور محکم آیات کو چھوڑ کر ایسی آیات کے پیچھے پڑتے ہیں جن کے معانی میں غموض یا ایک سے زیادہ احتمال ہوتے ہیں، تاکہ اپنی خواہشات کی تاویل کر سکیں۔

سیاق و سباق سے کاٹنا: وہ کسی ایک آیت یا حدیث کا ٹکڑا لے کر اپنا نظریہ بنا لیتے ہیں، حالانکہ اس موضوع پر دوسرے نصوص کو سامنے رکھے بغیر صحیح حکم معلوم نہیں ہو سکتا۔ (19)۔

علماء سے دوری اور خود سری:

راستخین فی العلم (پختہ کار علماء) سے رہنمائی لینے کے بجائے ذاتی مطالعے، انٹرنیٹ، یا گمنام شخصیات کو اپنا استاد بنا لینا فکری گمراہی کا بہت بڑا سبب ہے۔ علم کتابوں سے زیادہ "صاحبانِ علم" کی صحبت سے منتقل ہوتا ہے۔ (20)

## تربیاتی و نفسیاتی اسباب

فکر کا تعلق انسان کی نفسیات اور اس ماحول سے بھی گہرا ہے جس میں اس کی پرورش ہوئی ہے۔

خاندانی تربیت میں کوتاہی:

گھرا انسان کی پہلی درس گاہ ہے۔ اگر والدین اولاد کی دینی تربیت اور نگرانی سے غافل ہوں، یا گھر میں دینی ماحول کے بجائے صرف دنیاوی آسائشوں کی دوڑ ہو، تو بچے فکری طور پر یتیم ہو جاتے ہیں۔ والدین اور اولاد کے درمیان "مکالمے" (Dialogue) کا فقدان نوجوانوں کو باہر کے مشکوک عناصر کے رحم و کرم پر چھوڑ دیتا ہے۔

(21)

تعلیمی اداروں کا کردار:

ہمارا موجودہ تعلیمی نظام اکثر "دین و دنیا کی تفریق" پر مبنی ہے۔ اسکولوں اور کالجوں کے نصاب میں ایسی فکری بنیادیں فراہم نہیں کی جاتیں، جو طالب علم کو الحاد یا انتہا پسندی کے حملوں سے بچا سکیں۔ نصاب میں اخلاقی اور روحانی تربیت کی کمی نوجوانوں کو ذہنی انتشار میں مبتلا کر دیتی ہے۔

نفسیاتی عوامل:

بہت سے نوجوان نفسیاتی دباؤ کی وجہ سے بھی مخرف افکار کی طرف راغب ہوتے ہیں:

احساس محرومی: مسلسل ناکامیاں اور سماجی نا انصافی انسان کو باغی بنا دیتی ہے۔

جذباتیت: نوجوانوں میں جوش زیادہ اور ہوش کم ہوتا ہے۔ وہ فوری نتائج چاہتے ہیں، اور انتہا پسند گروہ ان کے اسی جذبے کو استعمال کرتے ہیں۔  
شہرت کی طلب: بعض اوقات انفرادیت پسند بننے اور دوسروں سے الگ نظر آنے کی خواہش انسان کو "شاذ" (عجیب و غریب) آراء اپنانے پر مجبور کر دیتی ہے۔

### سماجی و سیاسی اسباب

معاشرتی حالات اور سیاسی ماحول بھی انسانی فکر کو بنانے یا بگاڑنے میں اہم کردار ادا کرتے ہیں۔  
امر بالمعروف و نہی عن المنکر کا ترک:  
جب معاشرہ برائی پر خاموش رہنے لگے اور حق بات کہنے والے ناپید ہو جائیں، تو باطل افکار کو پینے کا موقع مل جاتا ہے۔ فکری غلامی ہمیشہ غلط نظریات سے پُر ہوتا ہے۔  
ظلم اور نا انصافی:

سیاسی استبداد، حکمرانوں کا ظلم اور حقوق کی پامالی نوجوانوں کے اندر شدید رد عمل پیدا کرتی ہے۔ جب انہیں انصاف نہیں ملتا تو وہ سسٹم سے بغاوت کرتے ہیں اور ایسے گروہوں میں شامل ہو جاتے ہیں جو انہیں "بدلہ" لینے کا راستہ دکھاتے ہیں۔ (22)  
معاشری بد حالی:

غربت اور بے روزگاری انسان کو کفر تک لے جاسکتی ہے۔ انتہا پسند تنظیمیں اکثر غریب اور مایوس نوجوانوں کو معاشری لالچ دے کر اپنے مذموم مقاصد کے لیے استعمال کرتی ہیں۔

### خارجی اسباب اور فکری یلغار

موجودہ دور میں گلوبلائزیشن نے فکری سرحدیں ختم کر دی ہیں، جس سے بیرونی یلغار کے اثرات بڑھ گئے ہیں۔ مغربی تہذیبی یلغار:  
لیبرل ازم، سیکولر ازم اور مادہ پرستی کے طوفان نے مسلم نوجوانوں کے ذہنوں میں اسلام کے بارے میں شکوک و شبہات پیدا کر دیے ہیں۔ آزادی رائے کے نام پر مقدسات کی توہین اور دینی شعائر کا مذاق اڑانا اسی یلغار کا حصہ ہے۔

میڈیا اور انٹرنیٹ:

سوشل میڈیا فکری انحراف کا سب سے بڑا ذریعہ بن چکا ہے۔ یہاں کسی قسم کی روک ٹوک نہیں ہے۔ ایک کلک

پر ملداناہ مواد بھی دستیاب ہے اور تکفیری لٹریچر بھی۔ نوجوان بغیر کسی استاد کے اس "ڈیجیٹل جنگل" میں بھٹک جاتے ہیں اور الگورتھم انہیں مزید گمراہ کن اور انتہا پسند مواد دکھاتا رہتا ہے۔

## فکری انحراف کے مظاہر اور اثرات

جب فکر میں کچی پیدا ہوتی ہے تو وہ محض ذہن تک محدود نہیں رہتی، بلکہ انسان کے رویوں، گفتگو اور عملی زندگی میں مختلف شکلوں میں ظاہر ہوتی ہے۔ پھر یہ انفرادی بگاڑ اجتماعی تباہی کا پیش خیمہ بن جاتا ہے۔ درج ذیل سطروں میں ہم فکری انحراف کی نمایاں علامات اور فرد و معاشرے پر مرتب ہونے والے اس کے خطرناک اثرات کا جائزہ لیں گے۔

## فکری انحراف کی نمایاں صورتیں

فکری انحراف بنیادی طور پر دو انتہاؤں کی صورت میں سامنے آتا ہے: ایک طرف دین میں حد سے بڑھنا (غلو) اور دوسری طرف دین کو مذاق بنا لینا (تساہل)۔

غلو اور تشدد:

یہ انحراف کی انتہائی خطرناک شکل ہے، جہاں انسان دین کے نام پر سختی اور درشتگی اختیار کرتا ہے۔ اس کی نمایاں علامات یہ ہیں:

تکفیر: اپنے مخالفین کو کافر قرار دینا، یہاں تک کہ معمولی گناہوں یا فروعی اختلافات کی بنیاد پر بھی دوسرے کلمہ گو مسلمانوں کو اسلام سے خارج سمجھنا۔

دہشت گردی اور استتلال دم: مسلمانوں کے خون کو حلال سمجھنا اور پرامن شہریوں کے خلاف ہتھیار اٹھانا۔ یہ خوارج کی جدید شکل ہے جو اپنے زعم میں جہاد کر رہے ہوتے ہیں مگر درحقیقت فساد فی الارض کے مرتکب ہوتے ہیں۔ (23)

تساہل، بے دینی اور الحاد:

یہ غلو کا رد عمل ہے، جسے "تفریط" کہا جاتا ہے۔ اس طبقے کے ہاں فکری انحراف کی صورتیں یہ ہیں:

مقدسات کا استہزاء: آزادی رائے کے نام پر اللہ، رسول صلی اللہ علیہ وسلم اور شعائر اسلام کا مذاق اڑانا۔

انکار سنت: حدیث اور سنت کی حجیت کا انکار کرنا اور صرف "قرآن از م" کا نعرہ لگا کر من مانی تشریحات کرنا۔

الحاد: خالق کے وجود یا مذہب کی ضرورت کا سرے سے انکار کر دینا۔ (24)

تقلید جامد:

یہ وہ ذہنی جمود ہے، جہاں انسان دلیل اور تحقیق کا دروازہ بند کر لیتا ہے۔ کسی شخصیت، مسلک یا بزرگ کی اندھی

عقیدت میں قرآن و سنت کے واضح دلائل کو بھی رد کر دینا فکری بیماری ہے۔ یہ رویہ انسان کو متعصب بنا دیتا ہے اور وہ حق بات قبول کرنے کی صلاحیت کھو بیٹھتا ہے۔ (25)  
شذوذ فکری:

اس سے مراد یہ ہے کہ انسان امت کے اجماع اور جمہور علماء کے راستے سے ہٹ کر ایسی عجیب و غریب آراء اختیار کرے جو سلف میں سے کسی نے نہ کہی ہوں۔ یہ اکثر شہرت کی بھوک یا جدت پسندی کے شوق میں ہوتا ہے۔

### فرد اور معاشرے پر اثرات

فکری انحراف کے زہریلے اثرات کینسر کی طرح پھیلتے ہیں، جو پہلے فرد کو گھائل کرتے ہیں اور پھر پورے معاشرے کو اپنی لپیٹ میں لے لیتے ہیں۔  
فرد پر اثرات:

جب ایک انسان کی فکر کج اور ٹیڑھی ہو جائے تو اس کی ذاتی زندگی تباہ ہو جاتی ہے:  
ذہنی انتشار: منحرف شخص کبھی دلی سکون نہیں پاتا۔ وہ ہر وقت شکوک و شبہات اور وسوسوں کی آگ میں جلتا رہتا ہے۔

عبادات میں سستی یا ریا کاری: اگر وہ ملحدانہ فکر کا شکار ہو تو عبادات چھوٹ جاتی ہیں، اور اگر خارجی فکر کا شکار ہو تو وہ عبادت تو کرتا ہے مگر اس میں خشوع کے بجائے تکبر اور دکھاوا پیدا ہو جاتا ہے۔  
اخلاقی گراؤ: صحیح فکر اخلاق کی ضامن ہے۔ جب فکر بگڑتی ہے تو اخلاقی اقدار (جیسے بڑوں کا ادب، رحم دلی، سچائی) بھی ختم ہو جاتی ہیں۔ وہ اپنے مخالف کو گالی دینا دین سمجھنے لگتا ہے۔ (26)

### معاشرے اور امت پر اثرات:

اجتماعی سطح پر اس کے نقصانات انتہائی ہولناک ہیں:  
فرقہ واریت اور خانہ جنگی: فکری انحراف امت کو ٹکڑوں میں بانٹ دیتا ہے۔ تکفیر اور تشدد کی وجہ سے مسلمان آپس میں دست و گریبان ہو جاتے ہیں، جیسا کہ ہم یمن اور دیگر خطوں میں دیکھ رہے ہیں۔  
امن و امان کی تباہی: جس معاشرے میں نوجوان انتہا پسند ہو جائیں، وہاں کسی کی جان و مال محفوظ نہیں رہتی۔  
خوف اور دہشت کی فضا قائم ہو جاتی ہے۔

اسلام کی بدنامی: دنیا بھر میں اسلام کا خوبصورت چہرہ مسخ ہو کر پیش ہوتا ہے۔ غیر مسلم میڈیا مسلمانوں کے انفرادی افعال کو بنیاد بنا کر پورے دین کو دہشت گرد مذہب قرار دیتا ہے، جس سے دعوت دین کا راستہ مشکل ہو جاتا

ہے۔

دشمنانِ اسلام کی مداخلت: داخلی کمزوری اور تفرقہ بیرونی دشمنوں کو مداخلت کا سنہری موقع فراہم کرتا ہے۔ وہ ”لٹراؤ اور حکومت کرو“ کی پالیسی کے تحت مسلمانوں کے وسائل پر قابض ہو جاتے ہیں۔ (27)

فکری انحراف چاہے کسی بھی شکل میں ہو (انتہا پسندی ہو یا بے دینی)، یہ امت کے جسم میں زہر کی طرح ہے۔ یہ نہ صرف آخرت برباد کرتا ہے بلکہ دنیاوی عزت و وقار کو بھی خاک میں ملا دیتا ہے۔

## فکری انحراف کا علاج اور سدِ باب

مرض کی تشخیص اور اسباب جاننے کے بعد اب ہم علاج کی طرف بڑھتے ہیں۔ فکری انحراف چونکہ ایک کثیر الجہتی مسئلہ ہے، اس لیے اس کا حل بھی صرف وعظ و نصیحت نہیں ہو سکتا، بلکہ علمی، تربیتی اور انتظامی سطح پر ایک جامع حکمتِ عملی کی ضرورت ہے۔

علمی و دینی علاج

فکری انحراف بنیادی طور پر ”جہالت“ یا ”غلط فہمی“ کا نتیجہ ہے، لہذا اس کا سب سے مؤثر علاج ”صحیح علم“ ہے۔ صحیح دینی علم کی اشاعت:

نوجوان نسل کو قرآن و سنت کی براہِ راست تعلیمات اور سلف صالحین کے فہم سے روشناس کرانا ناگزیر ہے۔ صرف جذبات ابھارنے والی تقاریر کے بجائے ایسی علمی نشستیں ہونی چاہئیں، جہاں دین کے کلیات، مقاصد شریعت اور اصولِ فقہ کی بنیادی شد بددی جائے۔ جب ذہن میں صحیح علم کا نور ہوگا تو گمراہی کا اندھیرا خود بخود چھٹ جائے گا۔ (28)

شبہات کا علمی ازالہ:

طاقت کے استعمال کے بجائے دلیل کا جواب دلیل سے دینا چاہیے۔ جو لوگ فکری شکوک کا شکار ہیں، ان کے شبہات کو سننے اور ان کا تسلی بخش جواب دینے کے لیے ماہر علماء کی ٹیمیں تشکیل دی جائیں۔ حضرت علیؓ نے خوارج کے مقابلے میں یہی طریقہ اپنایا تھا کہ ابن عباسؓ کو بھیج کر ان کے شبہات دور کیے، جس سے ہزاروں لوگ تائب ہوئے۔ (29)

علماء اور عوام کا رابطہ:

علماء کرام کو دینی ضرورت کے پیش نظر جدید تعلیم یافتہ طبقے اور عوام سے رابطہ بحال کرنا ہوگا اور ان کو دینی مصلحت کے پیش نظر اپنے آپ سے وابستہ کرنے اور جوڑنے کی کوشش کرنی ہوگی۔ جب نوجوانوں کو اپنے مسائل کا حل مستند علماء سے نہیں ملتا، تو وہ بسا اوقات انٹرنیٹ کے ”غیر معتبر مفتیوں“ سے رجوع کرتے ہیں۔ علماء کو جدید دور کے تقاضوں

اور زبان سے ہم آہنگ ہو کر رہنمائی کرنی ہوگی۔ (30)

ترہیتی و فکری حکمت عملی

محض علم کافی نہیں، ذہن سازی اور تربیت بھی اتنی ہی ضروری ہے۔

تنقیدی شعور کی بیداری:

تعلیمی اداروں اور گھروں میں بچوں کو ’’کلیئر کا فقیر‘‘ بنانے کے بجائے ان میں تنقیدی شعور بیدار کیا جائے۔ انہیں سکھایا جائے کہ ہر سنی سنائی بات اور سوشل میڈیا پر آنے والی ہر خبر درست نہیں ہوتی۔ ان میں حق اور باطل میں تمیز کرنے، نرے جذبات کے بجائے منطقی انداز میں سوچنے اور دلیل طلب کرنے کی عادت پیدا کی جائے۔ (31)

وسطیت اور اعتدال کی تربیت:

نوجوانوں کے مزاج میں اعتدال پیدا کرنا والدین اور اساتذہ کی ذمہ داری ہے۔ انہیں سمجھایا جائے کہ دین میں بے جا سختی کرنا اللہ کو پسند نہیں اور نہ ہی دین کو کھیل تماشا بنانا جائز ہے۔ ’’خیر الأمور أوسطها‘‘ (بہترین کام وہ ہیں جو درمیانہ روی والے ہوں) کے اصول کو زندگی کا حصہ بنایا جائے۔ (32)

مکالمے کا کلچر:

معاشرے میں ’’ادب اختلاف‘‘ کو فروغ دیا جائے۔ یہ بات ذہن نشین کرائی جائے کہ کسی سے اختلاف رائے رکھنے کا مطلب دشمنی نہیں ہے۔ جب ہم دلیل سے بات کرنے کا سلیقہ سیکھ لیں گے اور اسے فروغ دیں گے تو تشدد اور گالی گلوچ کا کلچر ختم ہو جائے گا۔ (33)

ادارہ جاتی اور ریاستی ذمہ داریاں

فرد کی اصلاحی کوششوں کے ساتھ ریاست اور اداروں کو بھی اپنا کردار ادا کرنا ہوگا۔

نصاب تعلیم میں اصلاحات:

تعلیمی نصاب میں ایسی تبدیلیاں کی جائیں جو دین اور دنیا کی بہترین سمجھ دیں۔ اسلامی تاریخ، تہذیب اور فکر کو نصاب کا لازمی حصہ بنایا جائے؛ تاکہ نئی نسل اپنے اسلاف کے کارناموں سے آگاہ ہو اور احساس کمتری کا شکار ہو کر مغربی تہذیب کی اندھی تقلید نہ کرے۔

میڈیا کی نگرانی اور مثبت متبادل:

مسلم ریاست کو چاہیے کہ وہ سوشل میڈیا اور الیکٹرانک میڈیا پر نفرت انگیز، تکفیری اور ملحدانہ مواد کی روک تھام کے لیے سائبر قوانین پر سختی سے عمل کرے۔ اس کے ساتھ ساتھ نوجوانوں کے لیے مثبت تفریح اور تعمیری مواد فراہم کیا جائے تاکہ ان کی توانائیاں صحیح رخ پر استعمال ہوں۔

عدل و انصاف کا قیام:

جب تک معاشرے میں معاشی اور سماجی انصاف نہیں ہوگا، فکری انحراف پنپتا رہے گا۔ ریاست کو چاہیے کہ وہ غربت، بے روزگاری اور ظلم کا خاتمہ کرے تاکہ نوجوان مایوسی کا شکار ہو کر انتہا پسند گروہوں کا ایندھن نہ بنیں۔ (34)

خاتمہ

کسی قدر تفصیلی تحقیق سے یہ بات روز روشن کی طرح عیاں ہوتی ہے کہ موجودہ دور میں "فکری انحراف" امت مسلمہ کے لیے ایک سنگین چیلنج ہے، جو نہ صرف ہمارے عقائد و نظریات کو نشانہ بنا رہا ہے بلکہ ہمارے سماجی امن کو بھی تہہ و بالا کر رہا ہے۔ ہم نے دیکھا کہ اس انحراف کی جڑیں تاریخی، علمی اور نفسیاتی اسباب میں پیوست ہیں، اور اس کا سب سے بڑا شکار ہماری نوجوان نسل ہے۔

تاہم، یہ مسئلہ لاینحل نہیں ہے۔ اگر ہم قرآن و سنت کی تعلیمات کو مضبوطی سے تھام لیں، اسلاف کے منہج اعتدال کو اپنائیں، اور جدید دور کے تقاضوں کو سمجھتے ہوئے حکمت و دانائی سے کام لیں، تو اس فکری یلغار کا مقابلہ کیا جاسکتا ہے۔ ضرورت اس امر کی ہے کہ علماء، والدین، اساتذہ اور ریاستی ادارے ایک صفحہ پر آئیں اور اپنی اپنی ذمہ داریاں ادا کریں۔

سفارشات:

یونیورسٹیز اور مدارس میں مشترکہ "فکری ورکشاپس" کا انعقاد کیا جائے تاکہ دوری ختم ہو۔ اسی طرح علماء، مفکرین اور دانشوران تعلیمی و تنظیمی مشترکہ پلیٹ فارم پر باہم ساتھ بیٹھیں اور اس جیسے مشترکہ مفادات پر باہم مکالمہ اور ڈائیلاگ کریں۔

والدین اپنے بچوں کے لیے روزانہ کچھ وقت مختص کریں جس میں دوستانہ ماحول میں ان کے ذہنی اشکالات سنے جائیں۔

مساجد کے منبر و محراب کو فرقہ وارانہ بحثوں کے بجائے "تعمیر سیرت" اور "فکری رہنمائی" کے لیے استعمال کیا جائے۔

سوشل میڈیا پر مستند علماء اور اسکالرز کی طرف سے اصلاحی پمفلٹ، کتابچے، شارٹ ویڈیوز اور جدید اسلوب میں متعدد طرح کے مفید مواد کی معتدبہ مقدار ڈالی جائے اور فراہم کی جائے؛ تاکہ باطل کا موثر توڑ ہو سکے۔

حوالہ جات

(1) ابن منظور، محمد بن کرم، لسان العرب، ج 9، ص 42، دارصادر، بیروت، 1994ء، تیسرا ایڈیشن۔

- (2) الراغب الاصفہانی، الحسین بن محمد، المفردات فی غریب القرآن، ص 384، دار القلم، دمشق، 1992ء، تحقیق: صفوان عدنان داؤدی۔
- (3) ڈاکٹر العقلم، ناصر بن عبدالکریم، الانحرافات الفکرية فی العصر الراهن، ص 15، دار الوطن، ریاض، 1418ھ، پہلا ایڈیشن
- (4) ابن کثیر، اسماعیل بن عمر، تفسیر القرآن العظیم، ج 3، ص 365، دار طیبہ، مدینہ منورہ، 1999ء، دوسرا ایڈیشن، تحقیق: سامی بن محمد السلامہ۔
- (5) ابو عیسیٰ الترمذی، محمد بن عیسیٰ، السنن، ج 3، ص 45، دار الغرب الاسلامی، بیروت، 1998ء، دوسرا ایڈیشن، تحقیق: ڈاکٹر بشار عواد معروف۔
- (6) الشاطبی، ابراہیم بن موسیٰ، الاعتصام، ج 1، ص 37، المکتبۃ التوفیقیۃ، قاہرہ، 2003ء، تحقیق: احمد عبدالشانی۔
- (7) سید قطب، ابراہیم حسین، خصائص التصور الاسلامی، ص 45، دار الشروق، قاہرہ، 1995ء، بارہواں ایڈیشن۔
- (8) ڈاکٹر القرضاوی، یوسف بن عبداللہ، الخصائص العامۃ للاسلام، ص 112، مؤسسۃ الرسالۃ، بیروت، 1989ء، پانچواں ایڈیشن۔
- (9) ابن تیمیہ، احمد بن عبدالحلیم، مجموع الفتاویٰ، ج 13، ص 28، مجمع الملک فہد، مدینہ منورہ، 1995ء، تحقیق: عبدالرحمن بن محمد بن قاسم۔
- (10) الدارمی، عبداللہ بن عبدالرحمن، سنن الدارمی، ج 1، ص 51، دار المغنی، ریاض، 2000ء، تحقیق: مصطفیٰ الدیب البغا۔
- (11) الطبری، محمد بن جریر، تاریخ الامم والملوک، ج 2، ص 647، دار المعارف، قاہرہ، 1967ء، تحقیق: محمد ابو الفضل ابراہیم۔
- (12) مسلم بن الحجاج القشیری، صحیح مسلم، کتاب الزکاۃ، رقم 1066، دار احیاء التراث العربی، بیروت، 1955ء، تحقیق: محمد فواد عبدالباقی۔
- (13) الشهرستانی، محمد بن عبدالکریم، الملل والنحل، ج 1، ص 114، دار المعرفۃ، بیروت، 1993ء، تحقیق: محمد بن فتح اللہ بدران۔
- (14) الحاکم النیسابوری، محمد بن عبداللہ، المستدرک علی الصحیحین، ج 2، ص 150، دار الکتب العلمیۃ، بیروت، 1990ء، پہلا ایڈیشن، تحقیق: مصطفیٰ عبدالقادر عطا۔
- (15) اللاکاکی، ہبۃ اللہ بن الحسن، شرح اصول اعتقاد اہل السنۃ والجماعۃ، ج 3، ص 535، دار طیبہ، ریاض، 2003ء، آٹھواں ایڈیشن، تحقیق: احمد بن حمدان۔
- (16) الذہبی، محمد بن احمد، سیر اعلام النبلاء، ج 5، ص 464، مؤسسۃ الرسالۃ، بیروت، 1985ء، تیسرا ایڈیشن، تحقیق:

شعب الارناؤوط -

- (17) ابن الجوزی، عبدالرحمن بن علی، تلمیس ابلیس، ص 102، دارالقلم، بیروت، 1983ء، پہلا ایڈیشن۔
- (18) البخاری، محمد بن اسماعیل، صحیح البخاری، کتاب العلم، رقم 100، دارطوق النجاة، بیروت، 1422ھ، پہلا ایڈیشن، تحقیق: محمد زہیر بن ناصر الناصر۔
- (19) الشاطبی، ابراہیم بن موسیٰ، الموافقات، ج 3، ص 173، دار ابن عفان، قاہرہ، 1997ء، ت: مشہور بن حسن آل سلمان
- (20) ابن خلدون، عبدالرحمن بن محمد، المقدمة، ص 549، دارالفکر، بیروت، 2001ء، پہلا ایڈیشن۔
- (21) علوان، عبداللہ بن ناصر، تریبۃ الاولاد فی الاسلام، ج 1، ص 145، دارالسلام، قاہرہ، 1992ء، گیارہواں ایڈیشن۔
- (22) سید قطب، ابراہیم حسین، معالم فی الطريق، ص 140، دارالشروق، قاہرہ، 1979ء، چھٹا ایڈیشن۔
- (23) القرضاوی، یوسف بن عبداللہ، مآثر الغلو فی تکفیر، ص 25، مؤسسۃ الرسالۃ، بیروت، 1996ء، چھٹا ایڈیشن۔
- (24) سید ابوالحسن علی الندوی، علی بن عبدالحی، ردۃ ولا ابا بکر لہا، ص 45، دارالقلم، دمشق، 1987ء، پہلا ایڈیشن۔
- (25) ابن القیم الجوزی، محمد بن ابی بکر، اعلام الموقعین عن رب العالمین، ج 2، ص 185، دارالکتب العلمیہ، بیروت، 1991ء، پہلا ایڈیشن، تحقیق: محمد معتصم باللہ بغدادی۔
- (26) الغزالی، محمد بن محمد، احیاء علوم الدین، ج 1، ص 89، دارالمعرفۃ، بیروت، 1982ء۔
- (27) ابن خلدون، عبدالرحمن بن محمد، المقدمة، ص 549، دارالفکر، بیروت، 2001ء، پہلا ایڈیشن۔
- (28) ابن عبدالبر، یوسف بن عبداللہ، جامع بیان العلم وفضلہ، ج 1، ص 123، دار ابن الجوزی، ریاض، 1994ء، پہلا ایڈیشن، تحقیق: ابوالشبال الزہیری۔
- (29) ابن کثیر، اسماعیل بن عمر، البدایۃ والنہایۃ، ج 7، ص 280، دار احیاء التراث العربی، بیروت، 1988ء، پہلا ایڈیشن، تحقیق: علی شیری۔
- (30) ڈاکٹر القرضاوی، یوسف بن عبداللہ، ثقافتہ الداعیۃ، ص 95، مؤسسۃ الرسالۃ، بیروت، 1991ء، دسواں ایڈیشن۔
- (31) الغزالی، محمد بن محمد، میزان العمل، ص 42، دارالمعارف، قاہرہ، 1963ء۔
- (32) البیہقی، احمد بن الحسین، شعب الایمان، رقم 3890، مکتبۃ الرشد، ریاض، 2003ء، پہلا ایڈیشن، تحقیق: ڈاکٹر عبد العلی عبدالحمید حامد۔
- (33) ڈاکٹر العلوانی، طہ بن جابر، ادب الاختلاف فی الاسلام، ص 65، المعهد العالمی للفکر الاسلامی، ریاستہائے متحدہ امریکہ، 1987ء، دوسرا ایڈیشن۔
- (34) ابن خلدون، عبدالرحمن بن محمد، المقدمة، ص 549، دارالفکر، بیروت، 2001ء، پہلا ایڈیشن